



Nəciyə İlkin

Dolasan bulud gözlərə

Soyunub qəm köynəyini
Üzü dağlara gedəsən.
Gəzib dağları doyunca,
Sonra da gözdən itəsən.

Acını çəkə ev-eşik,
Yol gözləyə dost-tanışın.
Çiliklənən xatirələr,
Ola sənin məzar daşın.

Dolasan bulud gözlərə,
Payız olub, yaz güləsən.
Baş daşından gülümsəyib,
Yağış kimi töküləsən.

Anan gələ görüşünə,
Atan qucaqlaya səni.
Sevincdən daşın çatlaya
Dərdlərin ağlaya səni.

Güləsən torpaq üzünə,
Güləsən külək yaşına.
Son gülüşün xatirinə,
Hamı yığıla başına.

Səni sevən könullərin,
Qalasan qız yaddaşında.
Darıxdığın ölüm üçün,
Ölməyəsən bu yaşında...

Qarşıla ruhumu

Şusur gözlərimim ağrı, acısı.
Deşir ürəyimi intihar yeli.
Yoxdu kədərimin qardaş, bacısı,
Barı bircə ağız ola təsəlli...

Gəlmə yuxlarıma, ta sən də ana,
Bir sığal çəkməyə yerim yox daha.
Qarşıla ruhumu gəlir yanına,
Əzrayıl imzanı qoyub sabaha.

Yer də qaçıb gedir ayağım altdan,
Tutmağa bir ümid ağacım yoxdu.
Gözümdə yuxular yenə ban verir,
Başımın altında ildırım çaxdı...

Kəfənə bükülüb baxıram bu an,
Birisi əlində baş daşı yonur.
Əlləri qurumuş elə düzəldib,
Şəklimə baxanda bədənim donur.

Dərdlərin yuya səni

Bir uçuq daxma ola
Oturub qəmlənəsən.
Dərdini güzgü bilib
Elə güzgülənəsən.

Gözlərin qəhərlənə,
Nar kimi sıxılasan.
Köksün elə titrəyə
Dəniz tək çalxanasan.

Çəkib qəmin ətrini
Bir az ləpələnəsən.
Dərdlərin gül üzünə
Şirin-şirin güləsən.

Bulud-bulud ağlayıb
Göylərə çəkiləsən.
Dərdlərin yuya səni,
Kəfənə büküləsən.

Şəklini çəkə yollar
Yer də qısqanlıq edər.
Əzrayıl dostun ola
Səni tərək edib gedər.

Ayılasan yuxudu...
Dünya ayağın altda.
Dərdi yuxuya verib
Durasan geri qatda.